


Ghawdex – Rabta Mużikali mal-Hamrun

Persunaġġ distint Ghawdxi li ghandu konnessjonijiet speċjali mal-Hamrun hu l-Isqof Gejtanu Forno OSA, li mexxa d-djoċesi ta' Malta u Ghawdex bejn l-1857 u l-1874.

L-Isqof Pace Forno ta lil Hamrun teżor imprezzabbli u l-poplu Hamruniż ma jistax ma jiftakarx f'dan il-patrijott kull meta jżur il-knisja Parrokkjali. Dan hu dovut mhux biss għal fatt li kien hu li fl-1869 bierek t-tqeghid ta' l-ewwel ġebła u għalhekk inghata bidu ufficijali għall-bini tal-knisja imma wkoll għax poġġiha taht il-protezzjoni tal-Qaddis li kien iġib ismu, jiġifieri San Gejtanu. Ma' dan wiehed ma jridx jinsa wkoll il-hidma sfiqa u bla heda li wettaq l-Isqof Pace Forno b'riżq il-knisja parrokkjali tal-Hamrun, tant li hu stess hallas minn butu għal diversi opri artistici li kienu jinstabu f'dan it-tempju, fosthom l-altar maġġur u presbiterju l-Kwadru Titulari li jirrappreżenta lil San Gejtanu qed jirċievi l-Bambin tarbija minn idejn il-Madonna, li hu xogħol tal-Kavallier Pietru Gagliardi. Dan imhallas ukoll min l-Isqof Gaetano Pace Forno.



Mro. Willie Attard

Madankollu fil-qasam mużikali nsibu wkoll diversi mużiċisti u surmastrijiet Ghawdxi u Hamruniżi li wkoll għandhom konnessjonijiet kemm ma' Ghawdex kif ukoll mal-Hamrun.

Fost dawn il-mużiċisti nsibu lil Ghawdxi, Mro. Akille Lanzon, bin Mro. Adrijanu Lanzon P.L. Mro. Akille Lanzon, li kien vjolinista u klarinettista, kien idoqq fil-Mużika tal-Cappella tal-Katidral ta' Ghawdex u fil-bidu tas-snin 1880 kien ukoll inġenier assistent surmast ta' din il-Mużika tal-Cappella tal-Katidral, li f'dik l-era missieru, Mro. Adriano Lanzon, kien id-Direttur tagħha.

Mro. Akille Lanzon (1848 - 1918) kien ukoll surmast direttur tal-baned 'Leone' u 'La Stella' tal-Belt Victoria, Ghawdex, iżda fl-1886 huwa halla Ghawdex u mar joqgħod il-Hamrun fejn isetilja u miet.

Matul iż-żmien li dam il-Hamrun, sa issa ma nafux jekk kienx jiehu sehem fil-mużika jew jekk kellux xi sehem fit-twaqqif tal-baned fil-Hamrun. Nafu li f'dik l-era fil-Hamrun kien inghata bidu għal dan il-ghan. Riċerka f'dan il-kuntest tista' titfa' dawl ġdid fuq dan is-surmast Ghawdxi fir-rigward tat-tixrid ta' l-arti mużikali fil-Hamrun.

Surmast iehor, din id-darba Malti, li kellu rabta kemm mal-Hamrun kif ukoll ma' Ghawdex, hu Mro. Edwardu Farina. Fil-Hamrun, Mro. E. Farina, li kien organista u Maestro di Cappella, kien intrigat biex iġgħall il-mużika lill-ewwel alljevi meta fl-1889 inghata għat-twaqqif tal-banda 'San Ġuzepp' tal-Hamrun. Fil-Hamrun ukoll, Mro. Farina, fl-1893, waqqaf għaqda mużikali bl-isem ta' 'San Gejtanu' u biha ta diversi programmi mużikali.

F'Ghawdex, Mro. E. Farina (1851 - 1914), insibuh mhux biss bħala surmast direttur tal-banda 'La Vittoria' tax-Xagħra li twaqqfet fl-1898, imma wkoll kien iġgħall lill-alljevi ta' din il-banda Ghawdxija. Huwa kien ukoll jiehu sehem bil-

Muzika tiegħu fil-festa titolari ta' Marija Bambina li tiġi ċelebrata fix-Xagħra wkoll.

Surmastrijiet oħra li kellhom rabta speċjali mal-Hamrun u Ghawdex huma: Mro. Anton Miruzzi, Mro. Willie Attard u Mro. Joseph Sammut. Dawn is-surmastrijiet kienu diretturi kemm tal-banda 'Leone' ta' Ghawdex, kif ukoll tal-banda 'San Ġuzepp' tal-Hamrun. Fil-fatt Mro. A. Miruzzi (1867 - 1944), kien direttur tal-banda 'Leone' fil-bidu tal-karriera tiegħu bejn l-1890 - 1893, waqt li Mro. Willie Attard (1901 - 1970) u Mro. Joseph Sammut (1926 -) damu surmastrijiet diretturi tal-banda 'Leone' bejn l-1944 - 1957 u bejn l-1958 u l-1991 rispettivament. Madankollu nsibu li Mro. A. Miruzzi, Mro. W. Attard u Mro. J. Sammut, bejniethom damu diretturi mal-banda 'San Ġuzepp' tal-Hamrun mill-1899 sa' l-1970.

Is-surmastrijiet Mro. Joseph Abela Scolaro u Mro. Andrew Coleiro li kienu surmastrijiet tal-banda 'San Gejtanu' insibuhom ukoll diretturi ta' baned Ghawdxin. Mro. Joseph Abela Scolaro (1912 - 1979), kien inhatar surmast direttur tal-banda 'Leone' fl-1957, waqt li s-surmast Andrew Coleiro fl-1993 inhatar u fil-fatt għadu surmast tal-banda 'Prekursur' tax-Xewkija, Ghawdex.

Mill-banda l-oħra nsibu li Mro. Joseph Abela Scolaro dam mal-banda 'San Gejtanu' mill-1943 sal-1972 u Mro. A. Coleiro dam mill-1985 sal-1990. Is-Surmast Hamruniż, Mro. Edgar Lowell, li kien idoqq mal-banda 'La Valette' tal-belt Valletta, kif ukoll kien Aġent Surmast tagħha, fl-1957 kien inhatar surmast direttur tal-banda 'La Stella' ta' Ghawdex u li tagħha dam direttur għal diversi snin. Surmast iehor Hamruniż li kien surmast direttur tal-banda 'San Ġuzepp' tal-Hamrun kien Mro. Lawrence Borg. Kemm Mro. L. Borg kif ukoll ibnu Mro. Ivan Borg ġie li kkonċertaw lil-banda 'Leone' ta' Ghawdex fl-assenza tas-surmast direttur tagħha.

Żewġ surmastrijiet oħra li wkoll kellhom konnessjonijiet kemm mal-Hamrun kif ukoll ma' Ghawdex, huma Mro. Mikiel Farrugia u Mro. Anton Muscat Azzopardi. Mro. Mikiel Farrugia (1898 - 1969), Ghawdxi, kien surmast direttur tal-banda attwali 'Victory' tax-Xagħra, Ghawdex, u dik ta' 'San Ġuzepp' ta' l-Istitut ta' l-Orfni ta' Ghajnsielem f' Ghawdex ukoll. Huwa wkoll kien Assistent direttur kemm tal-banda 'La Stella' ta' Ghawdex kif ukoll, għal xi żmien, tal-banda 'San Gejtanu' tal-Hamrun.

Mill-banda l-oħra Mro. Anton Muscat Azzopardi, fost baned oħra, kien surmast direttur tal-banda ta' l-Istitut ta' San Ġuzepp tal-Hamrun. Din il-banda Hamruniża, bħaż-żewġ baned l-oħra Hamruniżi, wkoll ġie li qasmet għal Ghawdex biex tagħti s-sehem kulturali muzikali tagħha fil-gżira Ghawdxija.

F' Ghawdex, Mro. A. Muscat Azzopardi, għall-aħħar tas-snin għoxrin kellu l-inkarigu biex ighallem il-muzika lit-tfal orfni li kien hemm fl-Istitut ta' San Ġuzepp li kien twaqqaf fis-sena 1925 fir-raħal ta' Ghajnsielem, Ghawdex minn Mons. G. De Piro. Iżda, minhabba l-impenji kbar li Mro. A. Muscat Azzopardi kellu ma setax ikompli jghallem il-muzika lit-tfal orfni f' Ghawdex, għalhekk issuġġerixxa sabiex postu jiehdu Mro. Mikiel Farrugia. Taht Mro. M. Farrugia l-banda 'San Ġuzepp' ta' l-Istitut ta' l-Orfni f' Ghawdex imxiet 'l quddiem, tant li llum, għalkemm kellha waqfa qasira, saret il-banda ċivika tar-raħal ta' Ghajnsielem.

Matul iż-żmien li dawn is-surmastrijiet damu diretturi ta' dawn il-baned, dawn l-għaqdiet muzikali mhux biss għamlu progress fil-qasam muzikali, imma wkoll staghnew l-arkivji tagħhom b'għadd ta' kompożizzjonijiet muzikali komposti


minnhom. Mhux dan biss kemm-il darba l-baned Hamrunizi qasmu ghal Ghawdex sabiex jaghtu s-sehem kulturali taghhom f' xi festa titolari, waqt li l-baned Ghawdxin gie li kemm-il darba wkoll qasmu ghal Malta biex huma wkoll jippartecipaw f' diversi festi.

Fost il-festi titolari f' Ghawdex li l-baned Hamrunizi hadu sehem insibu l-festa ta' Santa Margerita f' Sannat, il-festa tal-Vizitazzjoni fl-Gharb, f' dik ta' San Ġwann Battista fix-Xewkija, f' dik tal-Madonna ta' Loreto f' Ghajnsielem, kif ukoll f' dik ta' San Pietru u San Pawl fin-Nadur. Fil-Belt Victoria nsibuhom jiehdu sehem fil-festa ta' San Gorg u f' dik ta' Santa Marija.

Žgur u mhux forsi li l-hbiberija li rawmet matul is-snin bejn dawn il-baned hija frott prinċipalment dovut ghas-surmastrijiet li jew kienu jkunu diretturi ta' diversi baned fl-istess perijodu ta' żmien, jew inkella li dawn il-baned kellhom l-istess surmast/direttur iżda fi żminijiet differenti. Barra dan, sa mill-antik, il-baned Hamrunizi kienu jorganizzaw xi jum f' Ghawdex. Infatti nafu li fl-1910 kemm il-banda 'San Gejtanu' kif ukoll il-banda 'San Ġuzepp' kienu organizzaw ġiti, mal-vapur Prinċipessa Melita, ghal Marsalforn, Ghawdex. F'dawn il-ġiti gie li wkoll kienet tiehu sehem il-banda bhalma ġara fil-każ tal-banda 'San Gejtanu' fl-1910.

Naghlaq din il-kontribuzzjoni zghira billi nsemmi żewġ surmastrijiet diretturi ohra, li ghalkemm ma kienux diretturi ta' ebda banda Hamruniza, iżda t-tnejn kienu diretturi tal-banda 'Leone' ta' Ghawdex. Dawn huma Mro. Orlando Crescimanno (1861 - 1923) u Mro. Giovanni Giumarra (1861 - 1936), li ghalkemm, ta' l-ewwel tweled l-Isla u l-iehor tweled fi Sqallija, it-tnejn ghal xi żmien għexu u mietu l-Hamrun.

Grezio A. Grech



Mro. Joseph Abela Scolaro